

፬ይ ሰንበት ዘክረምት ዘመብረቅ

18 ሓምሌ 2013 ዓ.ም. (7/25/2021)

መዝሙር: በቀዳሚ ገብረ...አብ መጀመርያ እግዚአብሔር ሰማይን ምድርን ፈጠረ ብሰንበት ንኹሉ ፈጠሩ አዕረፈ። ንኖኅ እትድሕነላ መርከብ ሥራሕ። ንምድሪ እንደገና ብማይ አይኒ ከየጥፍአ ኣነ ምሳኻ ንዘለዓለም ኪዳን ኪአቱ እየ። ንምድሪ ሣዕርን ጠለትን ክረምትን ሓጋይን ዘርእን ፍረን ክህባ እየ። እዚ ኸአ እየ ጸጋ እግዚአብሔር ንሱ ነቲ ዝበሎ ቃል አይጠልምን እየ።

18 ሓምሌ ሰንበት እንተ ወዓለ ዘያዕቆብ ተባሂሉ ይፍለጥ ከምኡ 3ሓምሌ ሰንበት እንተ ወዓለ ዘናትናኤል ብዝብል ዝፍለጥ እዚ ዝስዕብ መዝሙር ይዝመር፡ አሠርገዎሙ ለሓዋርያት. . . . ንሓዋርያት ኣብ ሰማያት ሸለሞም ወንጌል መንግስቲ አወፈዮም፤ ሰንበት ንዕረፍቲ ሠርዓሎም ከም ወርቂ ብሓዊ ፈተኖም ከም ጽንሓሕ መሥውዒ ዕጣን ተቐበሎም ንሓዋርያት ኣብ ሰማይ ሸለሞም።

ንባባት: 2ቆሮ 9:1-ፍ፤ 2ጴጥ 3:15-ፍ፤ ግ.ሐ. 27:21-33፤ ማቴ. 24:36-ፍ።

ምስባክ: ዘያበቁል ሣዕሪ ለእንስሳ፤ ወሓመልማለ ለቅኔ እንለእምሕያው፤ ከም ያወጽእ እክለ እምድር። ካብ ምድሪ ምግቢ ምእንቲ ክርከብ፤ ንእንስሳ ዝኸውን ሣዕሪ ዘብቁል፤ ንጥቕሚ ሰብ ከአ ተኸሊ ኣብቆልካ መዝ. 14:14-15።

ናይ ሎሚ ሰንበት ምስማክን መዝሙርን ሓልዮት አምላኽ ንፍጡሩ ይገልጹልና። እዋናት ክረምቲ ኩሉ ፍጡር ይጥቀመሉ እንስሳ ሰብ ኩሉ በቲ ዝወረደ ዝኖብ ፍሉይ ለውጢ ኣብ ዕለታዊ ሕይወቶም የርእዮ። ናይ ተፈጥሮ ጽባቕ ናይ አምላኽ ግርማን ሓልዮትን ይገልጹልና። ኩሉ ፍጡር በቲ አምላኽ ዝሃቦ ከምስግን ይርአ። ዝኖም ምልክት ጸጋ ምሕረት ዕርቂ አምላኽ ገርና ንርእዮ። ከምኡ ዘራእቲ ጽቡቕ ክኸውን እንከሎ ፍሉይ ሓጎስ ይህበና ሓረስታይ ፍሉይ ሓጎስ ኣብ ገጹ ይርኤ። ብሓጺሩ ክረምቲ ምስ አምላኽ እንሕልፎ ጊዜ እየ እንተባህለ ዝተጋነነ አይኮነን።

ናይ ሎሚ ወንጌል ብኹሉ ስንድዎት ኮና ክንጸንሕ ይነግረና። ኣብዚ እዋናት ሰባት ንብዙሕ ጊዜ ክሰናደዉ ሸበድበድ ክብሉ ንርኢ። ገለ ንመርዓ ገለ ንመገሻን ዕረፍትን ኣብ ዓዲ ኸአ ሓረስታይ ንክረምታዊ ማእቶቱ ክጓየ ንርእዮ፤ ኩሉ ንሓደ ፍሉይ ነገር ክጓየ ንርኢ። ገለ ሰባት ንትምህርቲ ንመርመራ ዝሰናደዉ፤ ገለ ኸአ ንሞት ዝሰናደዉ አለዉ፤ ገለኸአ ኣብ ስድርኦም ሓዲስ ሕይወት ክፈጥሩ ክሰርሑ ንርኢ። ሕይወት ኣብ መንጎ እዚ ዝመጽእን ዝኸይድን ክትሓልፍ ክትመጽእ ንርእያ።

ኣብ ጊዜ ኖኅ ኩሉ ሰብ ኣብ ነፍብራኡ ይጓየ እየ ነሩ፤ ይበልፀው ይሰትዩ፤ ሓዲስ ርክባት ይፈጥሩ ገለ ኸአ ዘይቅይሩ ከም ቀደምም ዝኸዱ። ኣብ መንጎ እዞም ኩሎም ኣብ መንጎ እዚ ዕግርግር ዝመልኦ ሕብረተ ሰብ፤ ሓደ ምስ ስድርኡ ኣብ ምስራሕ መርከብ ምስ ስድርኡ ተጸሚዱ ዝነበረ ሰብ ነሩ። እታ ዝሰርሓ ዝነበረ መርከብ ከም ሓቂ እንተ ረኤና አበይ ከም እትንጎፈፍ ወላ ሓንቲ አፍልጦ አይነበሮን ትእዛዝ ጥራሕ እየ ተቐቢሉ። ኣብ መጨረሻታ እቲ ሓደ ተሰናድዩ ነቲ ዝወረደ ማይ አይኒ ዝጸንሐ ንሱ ጥራሕ እየ ምኽንያቱ ንሱ ጥራሕ እየ ካብ ካልኦት ንበይኑ ነቲ ዝመጽእ ጥፍአት ሓበረታ ተዋሂብዎ ዝሰናደ ዝነበረ።

ተሰናዲኻ ምጽናሕ

ሎሚ አብ ዓለምና ዘፍርሕ ዘሎ ብማይ አይኒ ዝመጽእ ጥፍኦት አይኮነን እንታይ ደኦ ናይ ኑክልየር ውግእ እዩ። ነዚ ተሰናድዮም ኩሉ ጊዜ ዝጸንሑ እንተ አለዉ ወተሃደራትን መራሕቲ ሰራዊትን ጥራሕ እዮም። አብ ኩለን ኑክልየር ዝሓዛ ሃገራት አዘዘቲ ወተሃደራት አብ ተጠንቀቕ ነቕሖም ይሕልዉን ይከታተሉን እዮም። አብ አመሪካ ምዕራባዊ ናይ ምክልኻል ክፍሊ ኩሉ ጊዜ አብ ተጠንቀቕን ሓለዋን ክኸውን ኩሉ ጊዜ ብጽኑዕ ትእዛዝ ይቕበል። ኖኅ ካብ ጥፍኦት ማይ አይኒ ክድሕን መርከብ ተጠቂሙ እንተኾነ ካብ ጥፍኦት ኑክልየር ክንድሕን ዘክእል እንጥቀም ነገር የለን። ካብቲ ዝተኮሰ ጩራ ኑክልየር ክሕባእ ዝክእል የለን። ክንሃድመሉ እንክእል ቦታ የለን። ዓሚቕ መሓብኦ ክንረኽበሉ እንክእል የለን። እንተኾነ ሓደ ነገር አሎ ነዚ ኹሉ ክልውጦ ዝክእል ንሱ ኸኦ አብክንዲ ናይ ወግእን ኑክልራዊ መሳርያታት ክትሓዝ ዝጽዓር ደቂ ሰባት አብ ሰላም አብ ምዕባሌን ክነድህብ እሞ ነቲ አብ ውግእን ንውግእ ምክንያት ዝኾነና ነገር ክንሓድን። እዚ ነቲ ፍራሓትን ሰግኦትን ክንሓድግ ይሕግዘና። ሓደ እዋን ለስተር ፒየርሰን ዝተባህለ ናይ ካናዳ ጠቕላሊ ምኒስቴር ዝነበረ ናይ ኖቤል ሽልማት ክቅበል እንከሎ አብ ዘስምዖ መደረ ከምዚ ይብል፡ “ንውግእ ከም ዓቢ ነገር እሞ ምሉእ አፍልጦ ዘሎና ገርና ንሰናዶ፡ ንሰላም ግን ከም ሓደ ስንኩል ወይ ንእሽቶይ ሓይሊ ዘይብሉ ኮና ንስርሕ” ይብል። አብ ሰላም አብ ፍቕሪ ምህናጽ እነሕልፎ ምስቲ አብ ጽልኦት ሰባት እነሕልፎ ክወዳደር እንከሎ አይወዳደርን። ሰብ ንልምዓት ንሕንጻት ክወፍር እንከሎ ጥራሕ እዩ ዕግበት ስዝምዖ።

ንመርከብ ኖኅ እንተ ርኤና ንሕና ሎሚ ከምቲ ኖኅ ዝተሓቶ ነገራት አይኮናን እንሕተት ዘሎና። ከምቲ ኢሳያስ ዝብሎ (2:1-5) ንአምላኽ ክንሰምዕ እዩ ዝድለ ዘሎ፡ “ንሱ ፍቓዱ ክምህረና እዩ፡ ንሕና ኸኦ ኸም ፍቓዱ ኸነብር ኢና”። ንጽሑፍ ኢሳያስ እንተ አንብብና ወላ ሓደ እኳ አብዚ ዘመና ነታ ሕርይቲ መዓልቲ አምላኽ አብ ሕይወቱ ዝርእያ የለን “ንሳቶም ከኦ አስያፎም ንማሕረሻታት ኩናውቶምውን ንዝዋታት ኪሠርሕዎ እዮም፡ ሕዝቢ አብ ሕዝቢ ሰይፊ አይከልዕልን እዩ፡ ደጊምስ ውግእ አይኪምሃሩን እዮም”። እዚ ማለት ዘሎናዮ ሕይወትን ሰባት አብ ልዕሊ ሰባት ዝፍጽምዎ ዘለዉ መንግስታት አብ ልዕሊ መንግስታት ዝፍጽምዎ እንተ ርኤና ትንቢት ኢሳያስ ጌና ካባን ርሒቐ ከምዘሎ ኢና እንርኢ። አብ ወንጌል እንተ ርኤና ኢየሱስ ከም ዝብሎ ውግእ አብ ሕይወት ወድሰብ ኩሉ ጊዜ ከምዘሎ እዩ ዝነግረና። ታሪኽ እንተ ርኤና እውን ነዚ ሓቂ እዩ ዝምስክር። ትያትር ውግእ አብ ሕይወት ደቂ ሰብ ብዝተፈላለየ መልክዑ ክቐርብ እሞ ከም ሓደ መሳጢ ነገር ኮይኑ ክቐርብ ኢና እንርእዮ። ብዛዕባ ወግእ አቀራርብኡ ይኹን ዘቐረቦ ይኹን ብዘየገድስ ከምኡ ዝሓለፈ ይኹን ዘሎ ኩሉ ጊዜ ፍረ ውግእ ሓደ እዩ፡ ውጽኢቱ ዕንወት እዩ። ብውግእ ዝመጽእ ጽቡቕ ነገር የለን። ኩሉ ጊዜ ንሕና ደቂ ሰብ ሳዕባን ውግእ ንርስዎ።

ነቲ ጎይታና ዝብሎ ኩሉ ጊዜ ጽን ክንብሎ ይግብእና። ቅዱስ አጎስጢኖስ ናይ ሕይወቱ ምቕያር ክገልጽ እንከሎ አብቲ ኑዛዜ ዝብል 13 መጻሕፍቱ ከምዚ ይብል፡ አብቲ ዘይቅሱን ሕይወት አብ ዝነበረሉ እዋን ምስ ሓደ ብጻዩ አሊፕዩስ ዝብሃል ብሓንሳብ ብሓንሳብ ተዋሒጦም ከስተንትኑ ከለዉ አጎስጢኖስ አብ ጎረቤቶም ድምጺ ሓደ ቆልዓ ዝሰምዕ ዘሎ ኮይኑ ተሰሚዕዎ፡ “ውሰዶ እሞ አንብብ” ዝብል ቃል ሰሚዑ። ሽዑ አብ መልእኽታት ጳውሎስ ግንጽል እንተበለ ሮሜ 13:13 ገንጺሉ ከምዚ ዝብል አንቢቡ “ነቲ ጊዜ ፍለጥዎ ካብ ድቃስ እትበራበሩሉ እዋን በጺሑ እዩ” እናበለ ነቶም አብ ሮማ ዝነበሩ ክርስትያን ካብኦም ግብሪ ጸልማት ክድርብዩ፡ አፅዋር ብርሃን ክለብሱ፡ ብጓይላን ስኽራንን ብምንዝርናን ዕብዳንን፡ ብባእስን ቅንኦትን ዘይኮነስ ከም ብምዓልቲ ብቕንዕና ክነብሩ ንጎይታ ኢየሱስ ክርስቶስ ደኦ ልበስዎ እምበር ንዊንታ ሥጋኹም ከተርውዩ ኢልኩም አይትሕሰቡ” ዝብል አንቢቡ። ቅዱስ ጳውሎስ ዝብሎ ብልቡ ከስተንትን ጀሚሩ በዚ

ኸአ ነቲ ለቢሶም ዘለዉ ሕይወትን እምነትን አስተንቲኖም ክኸእሉ ይነግሮም ከምዘሎ ክርዳእ ክኢሉ። ኣጎስጢኖስ ነዚ ምስ ኣንበብ ኣብ ሕይወቱ ሓጺር ውሳኔ ወሲዱ ጥምቀት ከም ዝሓተተ ነንብብ። ሰባት ብኸፍኣት ወይ ኣብ ዘይቅኑዕ ሕይወት ምስ ነበሩ ዓለሞም ዘድልዩ ነገራት ክርእዩ የጸግሞም እዩ። ንርእሶም እውን ክርእዩ ይኸብዶም እሞ ከም ዕዉራት ኮይኖም ይነብሩ። ቤተክርስቲያን ነዚ ናይ ጳውሎስ ቃል ከም መቀራረቢ ክንጥቀመሉ ትነግረና። ኢየሱስ ኣብ ዓለምና ሥጋና ምስ ለበሰ መጺኡና ሎሚ ኸአ ብጸጋ ክመጽእና ይደሊ። ኣብ መጨረሻታ ዓለም ከአ ከም ፈራዲ ክመጽእና እዩ። ምጽኣቱ ንኹሉ ጸልማት ቀንጢጥዎ ሎሚ እውን ንኹሉ ዝገነፈና ጸልማት ክቕንጥዎ ኣብ መንጎና ኣሎ። ክርስቲያን ኩሉ ጊዜ ነቕሩሕና ክነብር ዝክእለና ክንገብር ኣሎና። ቅ. ኣጎስጢኖስ ቀጺሉ ከምዝብሎ “ናይ ነፍስና ምድቃስ ንኣምላኽ ኣብ ምዝንጋዕ የምርሕ፣ ኩሉ ጊዜ እትነቅሕ ነፍሲ ፈጣሪኡ መን ምዃኑ ኣይትዝንግዕን፣ ከምቲ ሓደ ኣብ ድቃስ ዝርከብ ወላ እውን ፀሓይ ምብራቕ እንተ ኾነ መሬት ሃሩር እንተሎ ንሱ ግን ጌና ጸልማት እዩ ዝብል ምኽንያቱ ስለ ዘይነቕሑ ነቲ ሓዲስ ዕለት ክርኢ ኣይክእልን ከምኡ ገለ ሰባት ንክርስቶስ ዘይርእዩ ጌና ዝድቅሱ ኣለዉ” ይብል። ስለዚ ሕይወትካ ባህርኻ ኩሉ ኣብ ክርስቶስ ክነቅሕ ይግባእ፣ ሽዑ እቶም ዘይኣመንትን ደቂሶም ዘለዉን ዘንጊዖም ዘለዉን ክበራብሩ ይኸእሉ።

ምንቃሕ ክብሃል እንከሎ እምነትካ ምስ ኣምላኽ ዘሎካ ርክብ ከምቲ ሓደ እምነት ክርስቲያን ዝከብሮ ክትከውን ስንዱው ምዃን እዩ። ዝነቕሑ ጸላኢ ክመጽእ ንከሎ ስለ ዝፈልጥ ብቐሊል ኣይማረኽን። ነቕሑ ዝጉግዝ መገዲ ኣይጋገን። ነቕሑ ዝዛረብ ብምስትውዓል ስለ ዘውጽኦ ቃላቱ ኣይጋገን። ኣብ ምድራዊ ሕይወትና ብዝገንግትና ክነብር ኣይክኣልን እዩ። ሰባት ስለ ዝኾና ምስትውዓል ይሓተና ከመሎኹ ኣበሎኹ እንታይ እብልን እገብርን ኣሎኹ እናበልና ሕይወትና ክንምርምር ግቡእ እዩ።

ኢየሱስ ክርስቶስ ኣብ ናይ ሎሚ ወንጌል ነቲ ዳግማይ ምጽኣቱ ፈሊጥና ኣብዚ እዋና ዘሎ ጸገማት ሓላፍነት ክንለብስ ይደልየና። እታ ሓንቲ መገዲ ንዘይተጸበናዮ ነገር ስንድዋት ክንከውን እትሕግዘና ነገር እንተላ ነዚ ሕጂ እንነበረሉ ዘሎና ጊዜ ናይ እምነት ናይ ፍቕሪ ጊዜ እንተገበርናዮ ጥራሕ እዩ። ነዚ እንተ ገበርና ንፈርሖ ነገር የብልናን። ኣብ ወንጌል ኢየሱስ ቅድሚ ሕማማቱ ምኽሪ ይህበና። ንሱ ጊዜ ከምዘይብሉ ገሩ እዩ ዝነግረና፣ ንእዋን ቃንዛ ስቓይ ኣቐዲምና ተሰናዲና ክንጸንሕ ነዚ ናይ ሎሚ ጊዜና ክመ መቀራረቢ ክንጥቀመሉ ይነግረና።

ኣብ ቅድሚ ኣምላክ ትማሊ ጽባሕ ዝብል ትርጉም የብሉን ሕጂ እዩ እቲ ዘድሊ። ሕጂ ከምሎ ኩነታተይ ኣብ ጸጋ ኣምላኽዶ ወይስ ካብኡ ወጺኤ ኣብ ካልእ እሕምብስ ኣሎኹ። ኢልና ሕልናና ክንሓትት ይግብኣና። ሰባት ስለ ዝኾና ኣብ ገለ እዋን እንጉዳዩ መገዲ ግዝያዊ ዕግበት ይህበና ይኸውን እንተኾነ ነባሪ ስለ ዝይኮነ ብክፉእ ግብርና ኣምላኽ ከይክወለና ተጊህና ሕይወትና ሎሚ ኣብዚኣ ሰዓት ምስ ኢየሱስ ኣሎኹ ንበል።

ንመጻኢ ዋሕስ ዘለኦ ሕይወት ክነብር እንተኾና ኣብዚ ሕጂ ዘሎናዮ ሕይወት ክንግደስ ኣሎና። ኩልና ነዚ እንነበረላ ዓለም ሓላፍነታ ኣሎና። ንሕና ግዳያት ጥራሕ ኮይና ንዝወርደና ነገራት እንጽብ ኣይኮናን። ገለ ነገር እንተ ዘይገበርና ንዓለም ክንወቅስ ወይ ክነማርር ኣይንኸእልን ኢና። ሰላም ሰባት ገለ ጸግም ብስም ዘይመጽኦም ኣይኮነን ዝርከብ። ብባዕሉ ዝኸውን ነገር ብዛዕባ ሰላም የለን። ንዓለምና ፈሊጥና ዓይንና ክርኢ የድሊ። ሎሚ ንጽቡቕን ክፉእን ዝርኢ ዓይኒ ተሳኢኦ ኣሎ። ጎይታና ኢየሱስ ኩሉ ጊዜ ንቕሩሓት ኮና ክነብር እሞ ነቲ ብብእዋኑ ዝገነፈና ክንወጽኦ ይሕብረና።

ሒዝናዮ ዘሎና እዋናት ኣብ ተስፋ ኣብ ፍረ ክንበጽሕ ዘዘኻኸረና ስለ ዝኾነ ኩልና ኣፍረይቲ ጸጋ ኣምላኽ ይግበረልና ቃሉ ኣብ ልብና ተዘራኡ ክዓቢ እሞ ፍረ ከፍሪ ኩልና ልብና ንኸፈተሉ። ኦ

አምላኽ አብ ሕይወተይ ክረኽበካ እሞ ምሳኽ ክነብር ሓግዘኒ አብ ዝወደቕኩሉ ሓጋዚኤይ ኮንካ ክትርኩብ እልምነካ አሎኹ ንበሎ። ነዚ ኸአ ይሓግዘና።

አባ ንጉሠ ፍሥሓ